



Ġabra tal-ġurisprudenza

KONKLUŻJONIJIET TAL-AVUKAT ĠENERALI
KOKOTT
ippreżentati fit-12 ta' April 2018¹

Kawża C-115/17

Administration des douanes et droits indirects
u
Etablissement national des produits de l'agriculture et de la mer (FranceAgriMer)
vs
Hubert Clergeau et

(talba għal deċiżjoni preliminari mressqa mill-Cour de cassation (il-Qorti tal-Kassazzjoni, Franza))

“Talba għal deċiżjoni preliminari – Principju tal-applikazzjoni retroattiva tal-liġi kriminali l-iktar favorevoli – It-tielet sentenza tal-Artikolu 49(1) tal-Karta tad-Drittijiet Fundamentali – Hlasijiet lura fuq l-esportazzjoni – Hlasijiet lura speċjali fuq l-esportazzjoni ta' ċerti tipi ta' ċanga u vitella bla għadma – Hlasijiet lura speċjali fuq l-esportazzjoni miksuba permezz ta' manuvri jew dikjarazzjonijiet foloz li jikkonċernaw in-natura tal-oġġetti esportati – Oġġetti li, fid-data li fiha ġew sottomessi d-dikjarazzjonijiet foloz, ma kinux jaqgħu taħt il-leġiżlazzjoni tal-Unjoni Ewropea dwar hlasijiet lura speċjali fuq l-esportazzjoni, iżda li sussegwentement ġew inklużi fil-kamp ta' applikazzjoni tagħha wara emenda fil-leġiżlazzjoni”

I. Introduzzjoni

1. Tista' tiġi ssanzjonata persuna li, permezz ta' dikjarazzjoni falza dwar l-oġġetti esportati minnha tkun kisbet, b'mod frawdolenti, appoġġ finanzjarju mill-baġit tal-Unjoni Ewropea, jekk l-oġġetti li effettivament ġew esportati fiż-żmien li fih twettaq il-ksur ma kinux eliġibbli, iżda saru eliġibbli wara emenda fid-dispożizzjonijiet rilevanti wara t-twettiq tal-ksur?

2. Il-Qorti tal-Ġustizzja hija mitluba tistħarreg din il-problema fid-dawl tal-Karta tad-Drittijiet Fundamentali tal-Unjoni Ewropea (iktar 'il quddiem il-“Karta”). Fit-tielet sentenza tal-Artikolu 49(1) tagħha huwa stabbilit il-principju ta' applikazzjoni retroattiva tal-liġi kriminali l-iktar favorevoli (*lex mitior*), dritt fundamentali ta' sinjifikat Prattiku sostanzjali u li l-Qorti tal-Ġustizzja diġà kienet adita kemm-il darba bl-interpretazzjoni u l-applikazzjoni tiegħu².

¹ Lingwa oriġinali: il-Ġermaniz.

² F'dan ir-rigward, għandha tissemma partikolarment is-sentenza tat-3 ta' Mejju 2005, Berlusconi *et* (C-387/02, C-391/02 u C-403/02, EU:C:2005:270). Ara, barra minn hekk, speċifikament fir-rigward tal-leġiżlazzjoni dwar l-agrikoltura, is-sentenzi tal-1 ta' Lulju 2004, Gerken (C-295/02, EU:C:2004:400, punt 61), tat-8 ta' Marzu 2007, Campina (C-45/06, EU:C:2007:154, punti 32 u 40) u tal-4 ta' Ottubru 2012, Société ED et F Man Alcohols (C-669/11, EU:C:2012:618, punt 52).

3. Fl-isfond ta' dan il-każ hemm skandlu tal-laħam fuq skala kbira li kien hemm diversi dibattiti fuqu anki fi Franza³. L-imputati tal-kawża prinċipali sottomettew jew kienu kompliċi fis-sottomissjoni ta' dikjarazzjonijiet foloz lill-awtoritajiet kompetenti fir-rigward ta' ċanga u vitella intiża għall-esportazzjoni lejn Stati terzi. B'hekk, l-impriza li għaliha kienu jaħdmu l-imputati kisbet appoġġ finanzjarju mill-baġit tal-Unjoni fil-forma ta' ħlasijiet lura speċjali fuq l-esportazzjoni ta' ċanga u vitella, għalkemm f'dak iż-żmien ma kinux previsti sussidji, iffinanzjati mill-kontribwenti Ewropej, fuq l-esportazzjoni ta' dak it-tip ta' biċċiet ta' laħam. Huwa biss fi stadju sussegwenti li dan it-tip ta' laħam sar eliġibbli għal appoġġ Ewropew bħala riżultat ta' emenda fil-leġislazzjoni fuq il-livell tal-Unjoni.

4. Hija proprju din l-emenda sussegwenti fil-leġislazzjoni li qegħdin jinwokaw l-imputati sabiex jitolbu impunità. Min-naħa l-oħra, l-awtoritajiet nazzjonali kompetenti jishqu li d-dikjarazzjoni falza li saret dak iż-żmien dwar il-biċċiet tal-laħam inkwistjoni kienet u tibqa' dikjarazzjoni falza li għandha tiġi ssanzjonata, irrispettivament minn jekk ir-regoli tad-dritt tal-Unjoni korrispondenti dwar l-appoġġ ġewx sadanittant emendati jew le.

5. Bis-sentenza tagħha f'din il-kawża, il-Qorti tal-Ġustizzja tista' tippovdi kontribuzzjoni importanti għall-ġestjoni Prattika tal-mekkanizmi ta' sanzjonijiet, li bihom għandhom jiġu protetti l-interessi finanzjarji tal-Unjoni fis-sens tal-Artikolu 325 TFUE fuq il-livell tal-Istati Membri.

II. Il-kuntest ġuridiku

A. Id-dritt tal-Unjoni

6. Il-kuntest ġuridiku tal-Unjoni ta' dan il-każ fil-qofol tiegħu huwa stabbilit mill-Artikolu 49(1) tal-Karta. Barra minn hekk, għandu jsir riferiment għall-Artikolu 4(3) TUE u għall-Artikolu 325(1) TFUE kif ukoll għar-Regolamenti (UE, Euratom) Nru 966/2012⁴, (KEE) Nru 1964/82⁵, (KE) Nru 2469/97⁶ u (KE) Nru 1359/2007⁷. Min-naħa l-oħra, ir-Regolament (KE, Euratom) Nru 2988/95⁸, li ssemma minn uħud mill-partijiet fil-kawża, ma huwiex ta' rilevanza għaliex jirrigwarda biss sanzjonijiet amministrattivi, iżda mhux kriminali, intiżi għall-protezzjoni tal-interessi finanzjarji tal-Unjoni.

3 B'dan il-mod, fit-2 ta' Ottubru 2013 fil-gazzetta *Sud Ouest*, Pierre-Marie Lemaire rrapporta taht it-titolu "Clergeau: tambouille et carambouille" dwar "vaste escroquerie présumée aux fonds agricoles européens".

4 Regolament (UE, Euratom) Nru 966/2012 tal-Parlament Ewropew u tal-Kunsill tal-25 ta' Ottubru 2012 dwar ir-regoli finanzjarji applikabbli għall-baġit *ġenerali* tal-Unjoni u li jħassar ir-Regolament tal-Kunsill (KE, Euratom) Nru 1605/2002 (ĠU 2012, L 298, p. 1).

5 Regolament tal-Kummissjoni (KEE) Nru 1964/82 ta' l-20 ta' Lulju 1982 li jstabbilixxi l-kondizzjonijiet għall-ghoti tar-rifużjonijiet speċjali ta' l-esportazzjoni fuq ċerti qatgħat ta' laħam dissussat ta' l-animali bovini (ĠU Edizzjoni Speċjali bil-Malti, Kapitolu 3, Vol. 5, p. 146).

6 Regolament tal-Kummissjoni (KEE) Nru 2469/97 tal-11 ta' Diċembru 1997 li jemenda r-Regolamenti (KEE) Nru 1964/82 li jstabbilixxi l-kondizzjonijiet għall-ghoti ta' rifużjonijiet speċjali fuq l-esportazzjoni ta' ċerti qatgħat ta' laħam bl-ghadma ta' l-animali bovina, (KEE) Nru 3846/87 li jstabbilixxi nomenklatura ta' prodotti agrikoli għal rifondi fuq l-esportazzjoni u (KE) Nru 1445/95 dwar regoli għall-applikazzjoni ta' licenzji għall-importazzjoni u l-esportazzjoni fis-settur tal-laħam taċ-ċanga u tal-vitella (ĠU Edizzjoni Speċjali bil-Malti, Kapitolu 3, Vol. 22, p. 125).

7 Regolament tal-Kummissjoni (KE) Nru 1359/2007 tal-21 ta' Novembru 2007 li jstabbilixxi l-kondizzjonijiet għall-ghoti tar-rifużjonijiet speċjali ta' l-esportazzjoni fuq ċerti qatgħat ta' laħam dissussat ta' l-animali bovini (ĠU 2007, L 304, p. 21).

8 Regolament tal-Kunsill (KE, Euratom) Nru 2988/95 tat-18 ta' Diċembru 1995 dwar il-protezzjoni ta' l-interessi finanzjarji tal-Komunità Ewropea (ĠU Edizzjoni Speċjali bil-Malti, Kapitolu 1, Vol. 1, p. 340).

1. *Id-dritt primarju*

7. Il-prinċipju tal-legalità tal-pieni huwa stabbilit fl-Artikolu 49(1) tal-Karta u jipprovdi hekk:

“L-ebda persuna m’għandha tiġi kkundannata għal xi att jew ommissjoni li, fiż-żmien meta sar jew saret, ma kienx jew ma kenitx reat skond il-liġi nazzjonali jew il-liġi internazzjonali. Lanqas m’għandha tingħata piena akbar minn dik li kienet applikabbli fiż-żmien meta twettaq ir-reat. Jekk wara li twettaq ir-reat, il-liġi tipprovdi għal piena inqas, dik il-piena għandha tkun applikabbli.”

8. Il-prinċipju ta’ kooperazzjoni leali bejn l-Unjoni u l-Istati Membri huwa espress fl-Artikolu 4(3) TUE:

“Skond il-prinċipju tal-koperazzjoni leali, l-Unjoni u l-Istati Membri għandhom, f’rispett reċiproku sħiħ, jgħinu lil xulxin fit-twettiq tal-kompiti li joħorġu mit-Trattati.

L-Istati Membri għandhom jieħdu kull miżura ġenerali jew partikolari xierqa sabiex jassiguraw li l-obbligi li joħorġu mit-Trattati jew li jirriżultaw mill-atti ta’ l-istituzzjonijiet ta’ l-Unjoni jitwettqu.

L-Istati Membri għandhom jgħinu lill-Unjoni sabiex twettaq il-kompiti tagħha u joqogħdu lura minn kwalunkwe miżura li tista’ tqiegħed f’ periklu l-kisba ta’ l-oġġettivi ta’ l-Unjoni.”

9. Barra minn hekk, fl-Artikolu 325(1) TFUE wieħed isib id-dispożizzjoni li ġejja dwar il-protezzjoni tal-interessi finanzjarji tal-Unjoni:

“L-Unjoni u l-Istati Membri għandhom jikkumbattu l-frodi u l-attivitajiet illegali ohra li jaffettwaw l-interessi finanzjarji ta’ l-Unjoni permezz ta’ miżuri, li jittieħdu skond dan l-Artikolu u li jservu ta’ deterrent kif ukoll li jkunu tali li joffru protezzjoni effettiva fl-Istati Membri, kif ukoll fl-istituzzjonijiet, il-korpi u l-organi ta’ l-Unjoni.”

2. *Id-dritt sekondarju*

a) Ir-Regolament Finanzjarju tal-Unjoni Ewropea

10. Ir-Regolament Nru 966/2012 jistipula r-regoli finanzjarji applikabbli għall-baġit ġenerali tal-Unjoni. Taħt it-titolu “Ġestjoni kondiviża mal-Istati Membri”, l-Artikolu 59(2) tal-imsemmi regolament jipprovdi:

“2. Meta jkunu qed iwettqu l-kompiti relatati mal-implimentazzjoni tal-baġit, l-Istati Membri għandhom jieħdu l-miżuri neċessarji kollha, inklużi dawk legiſlattivi, regulatorji u amministrattivi, biex iħarsu l-interessi finanzjarji tal-Unjoni, jiġifieri:

[...]

b) jipprevjenu, isibu u jikkoreġu irregolaritajiet u frodi.

Biex iħarsu l-interessi finanzjarji tal-Unjoni, l-Istati Membri għandhom, filwaqt li jirrispettaw il-prinċipju tal-proporzjonalità, u f’konformità ma’ dan l-Artikolu, u r-regoli rilevanti speċifiċi għas-settur, iwettqu kontrolli *ex ante* u *ex post* inkluż, fejn xieraq, kontrolli fuq il-post fuq kampjuni rappreżentattivi u/jew ibbażati fuq ir-riskju ta’ tranżazzjonijiet. Għandhom ukoll jirkupraw fondi li ma kellhomx jithallsu u jressqu proċedimenti legali jekk meħtieġ f’dan ir-rigward.

L-Istati Membri għandhom jimponu penali effettivi, dissważivi u proporzjonati fuq ir-riċevituri fejn stipulat fir-regoli speċifiċi għas-setturi u f’dispożizzjonijiet speċifiċi fil-legiſlazzjoni nazzjonali.

[...]

b) Il-ħlasijiet lura speċjali fuq l-esportazzjoni taċ-ċanga u l-vitella bla għadma

11. Il-kundizzjonijiet għall-għoti ta' ħlasijiet lura speċjali fuq l-esportazzjoni ta' ċerti tipi ta' ċanga u vitella bla għadma mill-Unjoni lejn Stati terzi ġew emendati bosta drabi matul is-snin. Inizjalment dawn kienu stipulati fir-Regolament Nru 1964/82, imbagħad ġew emendati bir-Regolament Nru 2469/97 u finalment ġew riprodotti f'verżjoni kkodifikata fir-Regolament Nru 1359/2007.

– *Il-verżjoni inizjali tar-Regolament Nru 1964/82*

12. L-Artikolu 1(1) tar-Regolament Nru 1964/82 inizjalment kien jipprevedi din id-dispożizzjoni:

“Qatgħat bla għadam minn robbi warranija friski jew imkessha ta' bhejjem adulti maskili imgeżwer individwalment għandhom, meta t-termini ta' dan ir-Regolament jiġu osservati, jikkwalifikaw għal rifużjoni speċjali ta' l-esportazzjoni.”

13. Il-premessa 2 tar-Regolament Nru 1964/82 tipprovdi tagħrif dwar il-kuntest tal-imsemmija dispożizzjoni:

“Billi, minħabba s-sitwazzjoni tas-suq, is-sitwazzjoni ekonomika fis-settur taċ-ċanga u l-vitella u l-intenzjoni li jinbiegħu [l-opportunitajiet ta' bejgħ ta'] ċerti prodotti fis-settur, il-kondizzjonijiet li jirregolaw il-ħlas tar-rifużjonijiet speċjali ta' l-esportazzjoni fuq dawn il-prodotti għandu jiġi stabbilit; billi, b'mod partikolari, kondizzjonijiet għandhom jiġu stabbiliti għal ċerti qatgħat ta' laham li jsiru bid-dissussar tar-robbi warranija ta' bhejjem maskili;”

– *Il-verżjoni emendata tar-Regolament Nru 1964/82*

14. Lejn l-aħħar tal-1997, ġiet adottata verżjoni ġdida tal-Artikolu 1(1) tar-Regolament Nru 1964/82:

“Qatgħat bla għadam mill-kwarti ta' quddiem u l-kwarti ta' wara [friski jew imkessha] ta' qobla maskili adulti b'medja ta' kontenut ta' dgħif tal-laħam ta' 55 % jew aktar għandu, permezz tal-kondizzjonijiet stabbiliti f'dan ir-Regolament, jikkwalifikaw għal rifondi speċjali ta' l-esportazzjoni.”

15. Il-verżjoni tal-aħħar tal-Artikolu 1(1) tar-Regolament Nru 1964/82 ġiet introdotta permezz tar-Regolament Nru 2469/97. Id-dhul fis-seħħ tar-Regolament Nru 2469/97 kien irregolat fl-Artikolu 4 tal-imsemmi regolament kif ġej:

“Dan ir-Regolament għandu jidhul fis-seħħ fid-19 ta' Jannar 1998.

Għandu japplika għal operazzjonijiet li dwarhom [hija aċċettata] id-dikjarazzjoni li hemm referenza dwarha fl-Artikolu 3(1) jew dik li hemm referenza dwarha fl-Artikolu 25(1) tar-Regolament (KEE) Nru 3665/87, akkumpanjata b'licenzja ta' l-esportazzjoni maħruġa mid-data tad-dhul fis-seħħ ta' dan ir-Regolament [...]

16. Il-premessa 2 tar-Regolament Nru 2469/97 tipprovdi tagħrif dwar ir-raġunijiet għad-dispożizzjoni l-għdida introdotta permezz ta' dan ir-regolament:

“Billi, b'segwiment ta' l-implimentazzjoni tal-Ftehim dwar l-Agricoltura konkluz matul il-Laqgħa ta' l-Urugwaj ta' Negozjati ta' Kummerċ Multilaterali, arrangamenti għandhom jiddaħhlu li jippermettu miri aħjar għall-prodotti taċ-ċanga u l-vitella li dwarhom għandha tingħata preferenza għall-esportazzjoni lejn pajjiżi terzi; billi l-introduzzjoni ta' rifondi speċjali għal qatgħat bl-għadam [bla għadam] mill-kwarti ta' quddiem ta' qobla maskili adulti għandhom iwasslu biex jintlaħaq dak l-objettiv; billi l-arrangamenti li hemm provvediment dwarhom fir-Regolament (KEE) Nru 1964/82 għandhom għalhekk jiġu estenzi għal dawk il-prodotti;”

– *Ir-Regolament Nru 1359/2007*

17. Illum il-gurnata, l-Artikolu 1 tar-Regolament Nru 1359/2007 japplika, u huwa fformulat kif ġej:

“Qatgħat bla għadam mill-kwarti ta' quddiem u l-kwarti ta' wara friski jew iffriżati [imkessha] ta' qobla maskili adulti b'medja ta' kontenut ta' dgħif tal-laħam ta' 55 % jew aktar għandu, permezz tal-kondizzjonijiet stabbiliti f'dan ir-Regolament, jikkwalifikaw għal rifondi speċjali ta' l-esportazzjoni.”

18. Konformement mal-Artikoli 11 u 12 tiegħu, ir-Regolament Nru 1359/2007 daħal fis-seħħ fl-1 ta' Jannar 2008 u b'effett minn dak il-jum ħassar ir-Regolament Nru 1964/82. Kif jista' jiġi dedott mill-premessa 1 tiegħu, dan iservi għall-kodifikazzjoni tal-bosta emendi li saru fir-rigward tar-regolament tal-aħħar, għall-finijiet ta' iktar ċarezza u razjonalità.

19. Skont il-premessa 3 tar-Regolament Nru 1359/2007:

“Minhabba s-sitwazzjoni tas-suq, is-sitwazzjoni ekonomika fis-settur taċ-ċanga u l-vitella u l-intenzjoni li jinbiegħu ċerti prodotti fis-settur, il-kondizzjonijiet li jirregolaw il-ħlas tar-rifuzjonijiet speċjali ta' l-esportazzjoni fuq dawn il-prodotti għandu jiġi stabbilit. B'mod partikolari, kondizzjonijiet għandhom jiġu stabbiliti għal ċerti qatgħat ta' laħam li jsiru bid-dissussar tar-robbi ta' bhejjem maskili.”

B. Id-dritt nazzjonali

20. L-Artikolu 426 tal-Kodiċi Doganali Franciż⁹, li fid-data li twettaq ir-reat diġà kien fis-seħħ, jipprovdi:

“Bħala importazzjoni jew esportazzjoni mingħajr dikjarazzjoni ta' oġġetti pprojbiti jitqiesu:

[...]

4. dikjarazzjonijiet foloz jew manuvri li l-iskop tagħhom huwa li jinkiseb, b'mod sħiħ jew parzjali, ħlas lura, eżenzjoni, tnaqqis tal-imposti jew kwalunkwe tip ieħor ta' vantaġġ b'rabta mal-importazzjoni jew mal-esportazzjoni, bl-eċċezzjoni ta' ksur tad-dispożizzjonijiet dwar il-kwalità jew l-imballaġġ meta dan il-ksur ma għandux l-għan li jwassal għall-ksib ta' ħlas lura, eżenzjoni, tnaqqis tal-imposti jew vantaġġ ekonomiku;

[...]”

⁹ Code des douanes.

21. Barra minn hekk, kif jirriżulta mill-Artikolu 414 tal-Code des douanes (il-Kodiċi Doganali Franciż), l-importazzjoni jew l-esportazzjoni ta' oġġetti pprojbiti minghajr dikjarazzjoni hija punibbli b'piena ta' prigunerija ta' mhux iktar minn tliet snin u diversi pieni supplementari ta' natura patrimonjali.

22. Finalment, fl-Artikolu 112-1 tal-Kodiċi Kriminali Franciż¹⁰ huwa stabbilit il-prinċipju tal-legalità tal-pieni kif ġej:

“Huma punibbli biss dawk l-atti li fid-data tat-twertiq tagħhom kienu jikkostitwixxu ksur.

Jistgħu jiġu imposti biss dawk il-pieni li f'dik id-data kienu applikabbli skont il-liġi.

Madankollu, dispożizzjonijiet ġodda, li huma inqas stretti mid-dispożizzjonijiet preċedenti, huma applikabbli wkoll għall-ksur imwettaq qabel id-dhul fis-seħh tagħhom jekk dan ma jkunx wassal għal kundanna li tkun kisbet l-awtorità ta' *res judicata*.”

III. Il-fatti u l-proċedura fil-kawża prinċipali

23. Id-disa' imputati fil-kawża prinċipali qeġhdin jiġu akkużati, fi proċedura kriminali quddiem il-qrati Franciżi, bi ksur doganali, fejn dawn allegatament kienu involuti bħala atturi jew bħala kompliċi. Il-qofol tal-allegazzjoni huwa li, fil-perijodu bejn l-1987 u l-1992, l-imputati, permezz ta' dikjarazzjonijiet doganali foloz u manuvri frawdolenti kisbu iżjed hlasijiet lura fuq l-esportazzjoni taċ-ċanga u l-vitella għall-kumpannija Franciża Clergeau SA¹¹ milli kienet intitolata għalihom din l-impriza skont id-dritt tal-Unjoni fiż-żmien li fih twettaq il-ksur.

24. Speċifikament, l-imputati qeġhdin jiġu akkużati li b'intenzjoni frawdolenti ddikjaraw ċanga u vitella *minn kwarti ta' quddiem ta' qobla* maskili adulti bħala ċanga u vitella *minn kwarti ta' wara*. Madankollu, fil-perijodu inkwistjoni, iċ-ċanga u l-vitella minn kwarti ta' quddiem, b'differenza għaċ-ċanga u l-vitella minn kwarti ta' wara, kienu għadhom ma jaqgħux taħt il-kamp ta' applikazzjoni tad-dispożizzjonijiet rilevanti tal-Unjoni dwar il-hlasijiet lura speċjali fuq l-esportazzjoni, iżda ġew inklużi fil-kamp ta' applikazzjoni biss f'data sussegwenti – fid-19 ta' Jannar 1998.

25. Fuq in-naħa tal-Istat Franciż, il-partijiet fil-proċedura kriminali huma l-Administration des douanes et droits indirects¹² (Administration des douanes) kif ukoll, bħala parti ċivili, l-Établissement national des produits de l'Agriculture et de la Mer¹³ (FranceAgriMer). Din tal-aħħar hija responsabbli għall-implimentazzjoni tad-dispożizzjonijiet tad-dritt tal-Unjoni dwar sussidji agrikoli u l-kontrolli assoċjati.

26. B'sentenza tat-3 ta' Diċembru 2013, it-Tribunal correctionnel de La Rochelle¹⁴ illiberat l-imputati kollha filwaqt li invokat il-prinċipju tal-applikazzjoni retroattiva tal-piena l-iktar favorevoli, fid-dawl tal-fatt li llum il-ġurnata mhux iċ-ċanga u l-vitella minn kwarti ta' wara biss huma eligibbli għal hlas lura speċjali fuq l-esportazzjoni kif stabbilit bid-dritt tal-Unjoni, iżda anki dawk minn kwarti ta'

10 Code pénal.

11 Kif stqarr il-Gvern Franciż, hija kkonċernata impriza li hija attiva fix-xiri u fil-bejgħ, fit-trasportazzjoni, fl-importazzjoni u fl-esportazzjoni tal-laħam kif ukoll fil-qasam tal-biċċeriji.

12 L-Amministrazzjoni Doganali (Franza).

13 L-Aġenzija Nazzjonali għal Prodotti Agrikoli u għas-Sajd (Franza).

14 Il-Qorti Kriminali ta' La Rochelle (Franza).

quddiem. Din is-sentenza giet ikkonfermata fit-tieni istanza mill-Cour d'appel de Poitiers¹⁵ b'sentenza tat-13 ta' Marzu 2015. Wara li tressqu l-appelli ta' kassazzjoni mill-Administration des douanes¹⁶ u minn FranceAgriMer, il-proċedura kriminali issa hija pendenti quddiem id-Divizjoni Kriminali tal-Cour de cassation Franciża¹⁷ għall-finijiet ta' sħarriġ tal-legalità tas-sentenza appellata.

IV. It-talba għal deċiżjoni preliminari u l-proċedura quddiem il-Qorti tal-Ġustizzja

27. B'sentenza tat-23 ta' Novembru 2016, li waslet quddiem il-Qorti tal-Ġustizzja fis-6 ta' Marzu 2017, il-Cour de cassation (il-Qorti tal-Kassazzjoni, Franza) għamlet lill-Qorti tal-Ġustizzja d-domanda li ġejja għal deċiżjoni preliminari skont l-Artikolu 267 TFUE:

“L-Artikolu 49 tal-Karta tad-Drittijiet Fundamentali għandu jiġi interpretat fis-sens li jipprekludi li persuna tinstab hatja li kisbet hlasijiet lura fuq l-esportazzjoni li ma kinux dovuti permezz ta' manuvri jew dikjarazzjonijiet foloz li jikkoncernaw in-natura tal-oġġetti li fir-rigward tagħhom intalbu l-hlasijiet lura, meta, permezz ta' tibdil fil-leġiżlazzjoni li jkun daħal fis-seħħ wara l-akkadut ta' dawn il-fatti, l-oġġetti li din il-persuna tkun effettivament esportat ikunu saru eligibbli għal dawn il-hlasijiet lura?”

28. Fuq talba tal-Qorti tal-Ġustizzja skont l-Artikolu 101 tar-Regoli tal-Proċedura, il-qorti tar-rinviju spjegat, b'mod supplimentari, li l-imputati tal-kawża prinċipali ġew ipproċessati minhabba s-sottomissjoni ta' dikjarazzjonijiet foloz jew minhabba manuvri li, b'mod sħiħ jew parzjali, wasslu għall-ksib ta' hlas lura, eżenzjoni, tnaqqis tal-imposti jew għal kwalunkwe tip ieħor ta' vantaġġ b'rabta mal-esportazzjoni.

29. Fil-proċedura quddiem il-Qorti tal-Ġustizzja, erbgħa mill-imputati tal-kawża prinċipali pprezentaw nota komuni¹⁸; barra minn hekk, il-Gvern Franciż, il-Gvern Grieg u l-Gvern Awstrijak kif ukoll il-Kummissjoni Ewropea pprezentaw osservazzjonijiet bil-miktub. Bl-eċċezzjoni tal-Gvern Awstrijak, l-istess partijiet fil-proċedura kienu rrapprezentati wkoll fis-seduta tat-28 ta' Frar 2018.

V. Analizi

30. Bit-talba tagħha għal deċiżjoni preliminari, il-Cour de cassation (il-Qorti tal-Kassazzjoni, Franza) tistaqsi lill-Qorti tal-Ġustizzja dwar l-interpretazzjoni tat-tielet sentenza tal-Artikolu 49(1) tal-Karta, li tistabbilixxi, fuq il-livell tal-Unjoni, il-prinċipju tal-applikazzjoni retroattiva tal-liġi kriminali l-iktar favorevoli.

31. L-imputati tal-kawża prinċipali huma mħassba li d-drittijiet tagħhom stabbiliti fit-tielet sentenza tal-Artikolu 49(1) tal-Karta jistgħu jiġu ssagrifikati għall-finijiet tal-ġlieda l-iktar effettiva kontra l-frodi għad-detriment tal-interessi finanzjarji tal-Unjoni. Madankollu, dan it-thassib huwa infondat. Huwa ovvju li l-protezzjoni tal-interessi finanzjarji tal-Unjoni tista' tinkiseb biss b'mezzi li josservaw l-istat tad-dritt¹⁹. Għaldaqstant, il-garanzija proċedurali fundamentali stabbilita fit-tielet sentenza tal-Artikolu 49(1) tal-Karta tapplika għal kull min jinżamm responsabbli skont il-liġi kriminali f'sitwazzjoni rregolata mid-dritt tal-Unjoni u hadd ma jista' jcaħħad lill-imputati milli jinvokaw id-drittijiet li jirriżultaw minn din id-dispożizzjoni. Madankollu, f'dan il-każ għandu jiġi cċarat il-kontenut preċiż tal-prinċipju tal-applikazzjoni retroattiva tal-liġi kriminali l-iktar favorevoli.

¹⁵ Il-Qorti tal-Appell ta' Poitiers (Franza).

¹⁶ B'mod iktar preċiż, huwa kkoncernat id-Direction nationale du renseignement et des enquêtes douanières, dipartiment ta' investigazzjoni f'materji relatati ma' frodi doganali.

¹⁷ Il-Qorti tal-Kassazzjoni (Franza).

¹⁸ Dawn huma l-imputati H. Clergeau, J. Labrousse, A. Bouchet u J. Matrat.

¹⁹ F'dan is-sens, ara wkoll is-sentenza reċenti tal-5 ta' Diċembru 2017, M.A.S. u M.B. (C-42/17, EU:C:2017:936, punti 48, 51 u 52).

L-applikabbiltà tat-tielet sentenza tal-Artikolu 49(1) tal-Karta

32. Skont l-Artikolu 51(1) tagħha, f'dan il-każ il-Karta hija applikabbli *ratione materiae* peress li l-kwistjoni tal-applikazzjoni retroattiva tal-liġi kriminali l-iktar favorevoli tqum fil-kuntest tal-implimentazzjoni tad-dritt tal-Unjoni mill-awtoritajiet nazzjonali. Dawn huma kompetenti għall-pagament u l-monitoraġġ tal-ħlasijiet lura speċjali fuq l-esportazzjoni li tagħti l-Unjoni għaċ-ċanga u l-vitella u f'dak ir-rigward għandhom iħarsu l-interessi finanzjarji tal-Unjoni, inkluż permezz tal-impożizzjoni ta' sanzjonijiet ta' natura effettiva, proporzjonali u dissważiva (Artikolu 4(3) TUE, Artikolu 325(1) TFUE u Artikolu 59(2) tar-Regolament Nru 966/2012)²⁰.

33. Barra minn hekk, l-applikazzjoni tat-tielet sentenza tal-Artikolu 49(1) tal-Karta lanqas ma hija prekluziva mill-fatt li l-atti li fir-rigward tagħhom hemm prosekuzzjoni mill-ġustizzja Franciża f'dan il-każ twettqu qabel l-1 ta' Diċembru 2009, jiġifieri qabel il-jum li fih il-Karta kisbet effett legali vinkolanti u status kostituzzjonali bid-dhul fis-sehħ tat-Trattat ta' Lisbona (ara b'mod partikolari l-Artikolu 6(1) TUE). Dan għaliex fid-dispożizzjoni tal-Karta li qiegħda tiġi interpretata huwa stabbilit prinċipju ġenerali tad-dritt tal-Unjoni li qabel id-dhul fis-sehħ tagħha diġà kien jirriżulta kemm mit-tradizzjonijiet kostituzzjonali komuni tal-Istati Membri²¹ kif ukoll mill-ftehimiet internazzjonali konklużi minn dawn²², u kien ġie rrikonoxxut kemm-il darba mill-Qorti tal-Ġustizzja²³.

L-interazzjoni ta' dispożizzjonijiet kriminali u dispożizzjonijiet mhux kriminali

34. Id-diffikultajiet partikolari li qiegħda taffaċċja l-Cour de cassation (il-Qorti tal-Kassazzjoni, Franza) f'dan il-każ fir-rigward tal-interpretazzjoni u l-applikazzjoni tal-imsemmi prinċipju²⁴ fl-aħħar mill-aħħar ġejjin mill-interazzjoni bejn dispożizzjoni kriminali u dispożizzjoni mhux kriminali.

35. Id-dispożizzjoni kriminali, inkwantu tali, hija inkluża fid-dritt nazzjonali u hija limitata għall-penalizzazzjoni ta' dikjarazzjonijiet foloz u manuvri frawdolenti li għandhom l-għan jew l-effett li jinkiseb vantaġġ ekonomiku indebitu waqt l-importazzjoni jew l-esportazzjoni (il-punt 4 tal-Artikolu 426 tal-Kodiċi Doganali Franciż). Madankollu, x'jikkostitwixxi tali vantaġġ finanzjarju indebitu jista' jiġi dedott biss minn dispożizzjoni mhux kriminali tad-dritt tal-Unjoni fil-qasam tal-leġiżlazzjoni dwar l-agrikoltura jew fil-qasam tal-leġiżlazzjoni dwar il-kummerċ barrani – f'dan il-każ mir-regoli dwar il-ħlasijiet lura speċjali fuq l-esportazzjoni taċ-ċanga u l-vitella.

36. Filwaqt li d-dispożizzjoni kriminali fil-punt 4 tal-Artikolu 426 tal-Kodiċi Doganali Franciż ma ġietx emendata, id-dispożizzjoni mhux kriminali tad-dritt tal-Unjoni nbidlet matul iż-żmien: fil-fatt, filwaqt li inizjalment skont l-Artikolu 1(1) tar-Regolament Nru 1964/82 iċ-ċanga u l-vitella minn kwarti ta' wara biss kienu eliġibbli għal ħlas lura speċjali fuq l-esportazzjoni, b'riżultat tal-emendi li daħlu fis-sehħ permezz tar-Regolament Nru 2469/97 mid-19 ta' Jannar 1998 saru eliġibbli wkoll iċ-ċanga u l-vitella minn kwarti ta' quddiem; is-sitwazzjoni legali ta' din tal-aħħar imbagħad ġiet ikkodifikata fl-Artikolu 1 tar-Regolament Nru 1359/2007 u għadha tapplika sal-lum.

20 Ara, fl-istess sens, b'rabta mal-issanzjonar kriminali ta' irregolaritajiet fil-qasam tat-taxxa fuq il-valur miżjud, is-sentenzi tas-26 ta' Frar 2013, Åkerberg Fransson (C-617/10, EU:C:2013:105, b'mod partikolari l-punti 27 u 28) u tal-5 ta' Diċembru 2017, M.A.S. u M.B. (C-42/17, EU:C:2017:936, punt 52).

21 Sentenzi tat-3 ta' Mejju 2005, Berlusconi *et* (C-387/02, C-391/02 u C-403/02, EU:C:2005:270, punti 68 u 69), tat-28 ta' April 2011, El Dridi (C-61/11 PPU, EU:C:2011:268, punt 61), tal-14 ta' Frar 2012, Toshiba Corporation *et* (C-17/10, EU:C:2012:72, punt 64) u tas-6 ta' Ottubru 2016, Paoletti *et* (C-218/15, EU:C:2016:748, punt 25).

22 Ara, b'mod partikolari, l-ewwel sentenza tal-Artikolu 15(1) tal-Patt Internazzjonali dwar id-Drittijiet Ċivili u Politiċi (li nfetħ għall-firem fid-19 ta' Diċembru 1966, UN Treaty Series, Volum 999, p. 171). Barra minn hekk, il-ġurisprudenza tqis li l-prinċipju tal-applikazzjoni retroattiva tal-liġi kriminali l-iktar favorevoli huwa inkluż fl-Artikolu 7 tal-KEDB; ara s-sentenza tal-Awla Manja tal-Qorti EDB tas-17 ta' Settembru 2009, Scoppola vs L-Italja (Nru 2) (Rikors Nru 10249/03, CE:ECHR:2009:0917JUD001024903, punti 108 u 109).

23 Ara, f'dan ir-rigward, il-ġurisprudenza ċċitata iktar 'il fuq fin-nota ta' qiegħ il-paġna 2.

24 B'mod marginali biss ninnota li fit-18 ta' Novembru 2016, jiġifieri ftit jiem biss qabel it-talba għal decizjoni preliminari mressqa f'dan il-każ, is-seduta plenarja tal-Cour de cassation (il-Qorti tal-Kassazzjoni) kienet adita bi kwistjoni simili dwar il-prinċipju tad-dritt tal-Unjoni tal-applikazzjoni retroattiva tal-liġi kriminali l-iktar favorevoli, madankollu minghajr ma rrinvijat il-kawża deciża f'dak iż-żmien quddiem il-Qorti tal-Ġustizzja skont l-Artikolu 267 TFUE (sentenza Nru 15-21.438, ECLI:FR:CCASS:2016:AP00630).

37. Jista' wiehed isostni li dahlet fis-seħħ liġi kriminali iktar moderata jekk tkun giet emendata biss id-dispożizzjoni mhux kriminali – hawnhekk dik dwar l-eligibbiltà ta' ċerti oġġetti għall-hlasijiet lura speċjali fuq l-esportazzjoni li jingħataw mill-Unjoni –, filwaqt li d-dispożizzjoni ġenwinament kriminali – f'dan il-każ, dik li tirrendi kriminali dikjarazzjonijiet foloz u manuvri – baqgħet l-istess? Din hija essenzjalment id-domanda li biha hija kkonfrontata l-Qorti tal-Ġustizzja f'dan il-każ.

38. Sabiex tingħata risposta ser nirrikorri għas-sens u l-iskop tal-prinċipju tal-applikazzjoni retroattiva tal-liġi kriminali l-iktar favorevoli.

Is-sens u l-iskop tal-applikazzjoni retroattiva tal-liġi kriminali l-iktar favorevoli

39. L-applikazzjoni ta' liġijiet kriminali iktar favorevoli suċċessivi tikkostitwixxi eċċezzjoni mill-prinċipju fundamentali tal-legalità tal-pieni (*nullum crimen, nulla poena sine lege*), peress li tinvolvi l-applikazzjoni retroattiva ta' dispożizzjoni differenti minn dik li kienet fis-seħħ fid-data tal-fatti²⁵.

40. Fl-aħħar mill-aħħar, din l-eċċezzjoni hija bbażata fuq kunsiderazzjonijiet ta' ekwità²⁶. L-applikazzjoni retroattiva ta' liġijiet kriminali iktar favorevoli hija bbażata fuq il-kunsiderazzjoni li imputat ma għandux jiġi kkundannat għal aġir li, skont l-opinjoni (riveduta) tal-legiżlatur, ma għadux punibbli fil-mument tal-proċeduri kriminali. Għalhekk, l-evalwazzjonijiet riveduti tal-legiżlatur għandhom ikunu ta' benefiċċju għall-imputat²⁷.

41. Madankollu, f'dan il-każ ma kien hemm l-ebda emenda fl-evalwazzjoni tal-legiżlatur dwar il-punibbiltà tal-aġir tal-imputati fil-kawża prinċipali, la fuq il-livell tal-Unjoni u lanqas fuq il-livell nazzjonali. Dan l-aspett ġie enfasizzat gústament, fost l-oħrajn mir-Repubblika ta' Franza u mir-Repubblika tal-Awstrija.

42. Dikjarazzjonijiet foloz jew manuvri li għandhom bħala għan jew bħala effett li jinkisbu vantaġġi ekonomiċi indebiti b'rabta mal-importazzjoni jew mal-esportazzjoni kienu punibbli fid-data tal-fatti u għadhom punibbli bl-istess mod sal-ġurnata tal-lum, b'mod partikolari għall-finijiet tal-protezzjoni tal-interessi finanzjarji tal-Unjoni. Il-legiżlatur, kemm fuq il-livell tal-Unjoni kif ukoll fuq il-livell nazzjonali, fl-ebda mument ma kellu l-intenzjoni li jirrendi dawn il-manuvri mhux punibbli jew li jnaqqas, b'xi mod jew ieħor, il-protezzjoni tal-interessi finanzjarji tal-Unjoni.

43. L-emendi fil-liġi li saru fuq il-livell tal-Unjoni b'rabta mal-għoti ta' hlasijiet lura speċjali fuq l-esportazzjoni ta' ċanga u vitella pjuttost kienu intiżi għall-adattament tad-dispożizzjonijiet agrikoli rilevanti maċ-ċirkustanzi tas-suq li kienu qed jinbidlu, partikolarment ma' sitwazzjoni differenti fis-suq globali b'konsegwenza tan-negozjati tal-WTO taċ-Ċiklu tal-Urugwaj²⁸. Għaldaqstant dan il-bdil kien evalwazzjoni ġdida ta' natura purament ekonomika u mhux evalwazzjoni ġdida, min-naħa tal-awtoritajiet politiċi kompetenti fl-Unjoni, tal-punibbiltà ta' ċertu aġir.

25 Ara, f'dan ir-rigward, il-konkluzjonijiet tiegħi fil-kawża magħquda Berlusconi *et* (C-387/02, C-391/02 u C-403/02, EU:C:2004:624, punt 159) kif ukoll fil-kawża Toshiba Corporation *et* (C-17/10, EU:C:2011:552, punt 60).

26 Ara, f'dan ir-rigward, il-konkluzjonijiet tiegħi fil-kawża magħquda Berlusconi *et* (C-387/02, C-391/02 u C-403/02, EU:C:2004:624, punt 160) kif ukoll fil-kawża Toshiba Corporation *et* (C-17/10, EU:C:2011:552, punt 60).

27 Ara, f'dan ir-rigward, il-konkluzjonijiet tiegħi fil-kawża magħquda Berlusconi *et* (C-387/02, C-391/02 u C-403/02, EU:C:2004:624, punt 161) kif ukoll fil-kawża Toshiba Corporation *et* (C-17/10, EU:C:2011:552, punt 60); ara wkoll is-sentenza tas-6 ta' Ottubru 2016, Paoletti *et* (C-218/15, EU:C:2016:748, punt 27).

28 Ara, f'dan ir-rigward, il-premessa 2 tar-Regolament Nru 2469/97 u l-premessa 3 tar-Regolament Nru 1359/2007 kif ukoll, b'mod supplimentari għar-regola inizjali, il-premessa 2 tar-Regolament Nru 1964/82. Minn dawn johroġ biċ-ċar li, għat-tfassil speċifiku tal-kundizzjonijiet applikabbli fi kwalunkwe mument għall-għoti ta' hlasijiet lura speċjali fuq l-esportazzjoni taċ-ċanga u l-vitella, kienu deċiżivi s-sitwazzjoni tas-suq, is-sitwazzjoni ekonomika fis-settur taċ-ċanga u l-vitella u l-oppurtunitajiet ta' bejgħ.

44. Is-sempliċi fatt li fil-preżent tapplika regola iktar favorevoli fir-rigward tal-ġhoti ta' hlasijiet lura speċjali fuq l-esportazzjoni, li tkopri ċ-ċanga u l-vitella minn kwarti ta' quddiem u ta' wara, bl-ebda mod ma tippermetti l-konkluzjoni li l-leġizlatur retroattivament qies li r-regola applikabbli precedentement, li kienet tapplika biss għaċ-ċanga u l-vitella minn kwarti ta' wara, kienet wisq stretta jew wisq restrittiva. Kif jenfasizzaw gústament il-qorti tar-rinviju u l-Kummissjoni, sitwazzjonijiet tas-suq differenti fi zminijiet differenti, jistgħu jitolbu, kull waħda minnhom, regoli differenti rigward l-eligibbiltà ta' esportazzjonijiet agrikoli mill-Unjoni lejn Stati terzi. Huma eligibbli għal tali appoġġ biss dawk il-persuni li l-prodotti tagħhom jissodisfaw il-kundizzjonijiet applikabbli fil-perijodu rilevanti.

45. F'dan ir-rigward dan il-każ huwa simili għal-leġizlazzjoni fiskali: f'dak il-qasam ukoll jistgħu jinbidlu minn sena għal sena d-dispożizzjonijiet tal-leġizlazzjoni fiskali materjali li għandhom jiġu osservati mill-persuni taxxabbli. Min ikun evada taxxa speċifika fl-2017 u b'hekk ikun kiseb vantaġġ ekonomiku ma jistax jaħrab il-prosekuzzjoni kriminali tiegħu billi jirreferi għall-abolizzjoni tat-taxxa inkwistjoni, għat-tnaqqis tar-rata tat-taxxa applikabbli jew għall-fatt li eżenzjonijiet fiskali iktar ġenerużi ġew previsti mis-sena 2018 'il quddiem. L-att tal-evazzjoni tat-taxxa huwa u jibqa' punibbli għal dak il-perijodu li fih kienet dovuta t-taxxa.

Paralleli mal-kawża Paoletti et

46. Kif enfasizzaw gústament uħud mill-partijiet fil-proċedura, dan il-każ għandu ċerti paralleli mal-kawża Paoletti *et*²⁹. F'dak il-każ kien ikkonċernat ir-reat kriminali ta' għajjnuna għall-immigrazzjoni illegali ta' ċittadini ta' pajjiż terz. Fil-fehma tal-Qorti tal-Ġustizzja, tibqa' l-possibbiltà ta' prosekuzzjoni għal dan ir-reat kriminali anki jekk iċ-ċittadini ta' pajjiż terz inkwistjoni, sadanittant, kisbu l-istatus ta' ċittadini tal-Unjoni permezz tal-adeżjoni tal-pajjiż ta' oriġini tagħhom mal-Unjoni. Dan l-akkwist taċ-ċittadinanza tal-Unjoni jikkostitwixxi sitwazzjoni ta' fatt li ma hijiex tali li tibdel l-elementi kostituttivi tar-reat kriminali ta' għajjnuna għall-immigrazzjoni illegali³⁰.

47. Ikolli nammetti li bejn dan il-każ u l-kawża Paoletti *et* teżisti d-differenza li f'dak il-każ kien hemm tibdil fis-sitwazzjoni ta' fatt (l-akkwist tal-istatus ta' ċittadin tal-Unjoni mill-persuni kkonċernati) filwaqt li hawnhekk inbidel fatt ta' liġi (l-eligibbiltà taċ-ċanga u l-vitella minn kwarti ta' quddiem). Madankollu, il-punt deċiżiv huwa li fiż-żewġ każijiet inbidlu biss *sitwazzjonijiet mhux kriminali* filwaqt li l-*punibbiltà* tal-aġir inkriminanti (fil-kawża Paoletti *et*, għajjnuna għall-immigrazzjoni illegali, u hawnhekk dikjarazzjonijiet foloz jew manuvri mwettqa b'intenzjoni frawdolenti fl-esportazzjoni ta' oġġetti) baqgħet l-istess u ma kinitx is-suġġett ta' evalwazzjoni ġdida.

48. Kif josservaw gústament Franza u l-Awstrija, jekk wieħed iqis li anki l-emenda f'sitwazzjonijiet mhux kriminali bħal dawn hija biżżejjed għall-applikazzjoni retroattiva tal-liġi kriminali l-iktar favorevoli, dan Prattikament ikun ta' inċentiv għal manuvri frawdolenti³¹.

49. Pereżempju, jekk ikun hemm indikazzjoni li fil-futur qrib mhux il-laħam minn kwarti ta' wara biss iżda anki l-laħam minn kwarti ta' quddiem ser igawdu minn hlasijiet lura speċjali fuq l-esportazzjoni taċ-ċanga u l-vitella, allura din tista' twassal għal zieda fit-tentazzjoni għall-operaturi ekonomiċi biex sa minn qabel jibdedw jiddikjaraw b'mod falz il-laħam minn kwarti ta' quddiem li jiġi esportat u sussegwentement jinvokaw l-applikazzjoni retroattiva tal-liġi kriminali l-iktar favorevoli.

50. B'dan il-mod, il-ħsieb nobbli sottostanti għall-prinċipju stabbilit fit-tielet sentenza tal-Artikolu 49(1) tal-Karta jkollu l-effett oppost.

29 Sentenza tas-6 ta' Ottubru 2016, Paoletti *et* (C-218/15, EU:C:2016:748).

30 Sentenza tas-6 ta' Ottubru 2016, Paoletti *et* (C-218/15, EU:C:2016:748, punti 33 u 42).

31 Ara wkoll is-sentenza tas-6 ta' Ottubru 2016, Paoletti *et* (C-218/15, EU:C:2016:748, punt 36).

Konkluzjoni intermedja

51. Għalhekk, kollox ma' kollox, il-prinċipju tal-applikazzjoni retroattiva tal-liġi kriminali l-iktar favorevoli (it-tielet sentenza tal-Artikolu 49(1) tal-Karta) ma jipprekludix l-issanzjonar ta' persuna li, permezz ta' manuvri jew dikjarazzjonijiet foloz dwar it-tip ta' oġġetti ddikjarata għal hłas lura speċjali fuq l-esportazzjoni skont id-dritt tal-Unjoni kisbet jew fittxet li tikseb vantaġġ indebitu, sakemm fil-mument ta' dawn il-manuvri jew dikjarazzjonijiet l-oġġetti li effettivament ġew esportati ma kinux eliġibbli għall-hłasijiet lura u kien biss permezz ta' emenda fil-legiżlazzjoni tal-Unjoni li tkun daħlet fis-seħħ wara s-seħħ tal-fatti li l-imsemmija oġġetti saru eliġibbli għall-hłasijiet lura.

VI. Kummenti addizzjonali

52. Purament għal raġunijiet ta' kompletezza, ser nindirizza, biex nagħlaq, żewġ aspetti li ġew diskussi b'mod marginali mal-partijiet fil-proċedura.

Fuq il-vantaġġ ekonomiku mfittex

53. L-ewwel wiehed minn dawn iż-żewġ aspetti jirrigwarda l-vantaġġ ekonomiku (jiġifieri, il-hłasijiet lura speċjali fuq l-esportazzjoni) li l-imputati allegatament kisbu b'mod indebitu għall-impriza li għaliha kienu jaħdmu, permezz ta' dikjarazzjonijiet foloz jew manuvri fil-kuntest tal-esportazzjoni ta' prodotti taċ-ċanga u l-vitella.

54. Fid-dawl tat-tielet sentenza tal-Artikolu 49(1) tal-Karta, għandha ssir distinzjoni, għall-evalwazzjoni tal-każ inezami, skont jekk l-imputati tal-kawża prinċipali humiex suġġetti għal prosekuzzjoni kriminali minhabba li effettivament kisbu tali vantaġġ ekonomiku indebitu għall-impriza tagħhom, jew biss talli wettqu manuvri frawdolenti sabiex jiksbu tali vantaġġ?

55. Fil-fehma tiegħi, ma hemmx lok li ssir tali distinzjoni. Fil-fatt, il-kwistjoni dwar jekk impriza hijiex intitolata taht il-liġi għal hłasijiet lura speċjali fuq l-esportazzjoni ta' ċerti oġġetti mill-Unjoni lejn Stat terz, minnha nnifisha ma għandhiex x'taqsam mal-punibbiltà tal-aġir tal-impjegati tagħha.

56. Kif ikkonfermat b'mod esplicitu l-qorti tar-rinviju meta giet mistoqsija mill-Qorti tal-Ġustizzja, l-imputati tal-kawża prinċipali huma suġġetti għal prosekuzzjoni kriminali minhabba l-fatt li ssottomettew dikjarazzjonijiet foloz u wettqu manuvri bl-intenzjoni frawdolenti li jiksbu tali hłasijiet lura speċjali fuq l-esportazzjoni.

Fuq id-dikjarazzjoni skorretta ta' laham iffriżat bħala laham frisk jew imkessah

57. It-tieni aspekt jirrigwarda l-indikazzjoni fit-talba għal deċiżjoni preliminari mressqa li l-imputati tal-kawża prinċipali mhux biss għamlu dikjarazzjonijiet foloz dwar jekk iċ-ċanga u l-vitella li għalihom riedu jircievu hłas lura speċjali fuq l-esportazzjoni kinux joriginaw minn kwarti ta' quddiem jew ta' wara, iżda, barra minn hekk, b'intenzjoni frawdolenti, iddikjaraw ukoll ċanga u vitella *ffriżati* bħala ċanga u vitella *friski* jew *imkesshin*³².

32 Id-distinzjoni bejn ċanga u vitella friski jew imkesshin, minn naħa, u ċanga u vitella ffrizati, min-naħa l-oħra, hija ta' rilevanza kunsiderevoli fir-rigward tal-importazzjoni u l-esportazzjoni ta' oġġetti mill-fruntieri doganali tal-Unjoni, kif turi b'mod partikolari harsa lejn in-Nomenklatura Magħqda: il-kodiċi NM 0201 jirrigwarda "Laħam ta' annimali ta' l-ifrat, frisk jew imkessah" filwaqt li l-kodiċi NM 0202 jirrigwarda "Laħam ta' annimali ta' l-ifrat, ffrizat". Ir-Regolament tal-Kummissjoni (KEE) Nru 3846/87 tas-17 ta' Diċembru 1987 li jstabbilixxi nomenklatura ta' prodotti agricoli għal rifużjoni ta' l-esportazzjoni (ĠU Edizzjoni Speċjali bil-Malti, Kapitolu 3, Vol. 7, p. 325) jirreferi esplicitament għal dawn il-kodiċi NM.

58. Din iċ-ċirkustanza, li l-qorti tar-rinviju fl-ebda parti ma tidhol iktar fil-fond fiha, ma tidhirx li kienet determinanti għall-finijiet tad-domanda preliminari tagħha. Għaldaqstant, din iċ-ċirkustanza lanqas ma hija s-sugġett ta' sħarriġ legali iktar iddettaljat f'dawn il-konkluzjonijiet.

59. Ser nillimita ruhi biex ninnota li d-dritt tal-Unjoni applikabbli kien kostanti sa fejn dejjem kienu eliġibbli għall-ħlasijiet lura speċjali fuq l-esportazzjoni inkwistjoni ċ-ċanga u l-vitella friski jew imkesshin, iżda qatt daww iffriżati. Għaldaqstant, l-imputati tal-kawża prinċipali mill-bidu nett ma jistgħux jinvokaw l-applikazzjoni retroattiva tal-liġi kriminali l-iktar favorevoli fis-sens tat-tielet sentenza tal-Artikolu 49(1) tal-Karta f'dak li għandu x'jaqsam mar-responsabbiltà kriminali tagħhom għall-eventwali dikjarazzjonijiet foloz li dawn għamlu fir-rigward tal-livell ta' freskezza tal-biċċiet tal-laħam inkwistjoni.

VII. Konkluzjoni

60. Fid-dawl ta' dak li ntqal hawn fuq, nipproponi li l-Qorti tal-Ġustizzja tagħti r-risposta segwenti għat-talba għal deċiżjoni preliminari mressqa mill-Cour de cassation (il-Qorti tal-Kassazzjoni, Franza):

It-tielet sentenza tal-Artikolu 49(1) tal-Karta tad-Drittijiet Fundamentali tal-Unjoni Ewropea għandha tiġi interpretata fis-sens li ma tipprekludix l-issanzjonar ta' persuna li, permezz ta' manuvri jew dikjarazzjonijiet foloz dwar in-natura tal-oġġetti fir-rigward ta' liema hija talbet ħlas lura speċjali fuq l-esportazzjoni skont id-dritt tal-Unjoni, kisbet jew fittxet li tikseb vantaġġ indebitu, sakemm fil-mument ta' dawn il-manuvri jew dikjarazzjonijiet l-oġġetti li effettivament ġew esportati ma kinux eliġibbli għall-ħlasijiet lura u kien biss permezz ta' emenda fil-leġiżlazzjoni tal-Unjoni li tkun dahlet fis-seħħ wara s-seħħ tal-fatti li l-imsemmija oġġetti saru eliġibbli għall-ħlasijiet lura.